

2. இந்திய அரசியலமைப்பின் சிறப்புக் கூறுகள்

நமது தாய் நாட்டுக்கு 1947ஆம் ஆண்டு, ஆகஸ்டு 15ஆம் நாள் வரலாற்றுச் சிறப்புமிக்க நாளாகும். இந்த நாளில்தான் சுமார் 200 ஆண்டுகளாக தொடர்ந்த ஆங்கிலேய ஆட்சி நீக்கப்பட்டு, அரசியல் அதிகாரங்கள் இந்திய மக்கள் பிரதிநிதிகளுக்குக் கிடைத்தது.

அமைச்சரவைத் தூதுக்குழுவின் பரிந்துரைப்படி, நம் இந்திய நாட்டிற்கான புதிய அரசியலமைப்பினை உருவாக்க இந்தியப்பிரதிநிதிகள் அடங்கிய அரசியல் நிர்ணயசபை 1946ல் அமைக்கப்பட்டது.

1946 டிசம்பர் 9ம் நாள் டாக்டர். சச்சிதாநந்த சின்காதலைமையில் அரசியல் நிர்ணயசபையின் முதல்கூட்டம் நடைபெற்றது. டாக்டர்.சின்காவிற்குப் பிறகு டாக்டர்.இராஜேந்திரபிரசாத் அரசியல் நிர்ணயசபையின் தலைவராகத் தேர்ந்தெடுக்கப்பட்டார். பின்னர் அவர் இந்திய குடியரசின், முதல் குடியரசுத் தலைவராகவும் செயல்பட்டார். அரசியல் நிர்ணயசபையானது, அரசியலமைப்புச் சட்டமியற்றும் பணியை வரைவுக்குழுவிற்கு அளித்தது. 1947 ஆகஸ்டு 29ம் நாள் வரைவுக்குழுவின் தலைவராக டாக்டர்.பி.ஆர். அம்பேத்கார் நியமனம் செய்யப்பட்டார். இந்திய அரசியலமைப்பு சட்டத்தின் 'சிற்பி' எனப்படும் டாக்டர்.அம்பேத்கார் ஒரு திறமையான சட்ட வல்லுநர் ஆவார். சட்ட வரைவுக் குழு, இங்கிலாந்து, அமெரிக்கா, அயர்லாந்து, ரஷ்யா, பிரான்ஸ், சுவிஸ்ஸர்லாந்து போன்ற 60 நாடுகளின் அரசியலமைப்புச் சட்டத்தை ஆய்ந்துப்படித்து, அவற்றில் உள்ள

தகுதிமிக்க சிறப்புக் கூறுகளை ஏற்றுக் கொண்டது.

அரசியலமைப்பு நிர்ணய சபை 1950 சனவரி 24ம் நாள் கடைசியாக கூடியது. 1950 சனவரி 26-ஆம் நாளில் நமது அரசியலமைப்புச் சட்டம் நடைமுறைப்படுத்தப்பட்டது. அந்நாளையே நாம் குடியரசு நாளாகக் கொண்டாடுகிறோம்.



டாக்டர். பாபு இராஜேந்திர பிரசாத்

அரசியல் வரைவுக்குழு சட்ட வல்லுநர்கள்

டாக்டர் பி.ஆர். அம்பேத்கார் (குழுத் தலைவர்),

என்.கோபால்சுவாமி ஐயங்கார், அல்லாடி கிருஷ்ணசாமிஐயர், டாக்டர். கே. எம். முன்சி, சையத் முகமது சாதுல்லா,

பி.எல். மிட்டர்,

என். மாதவராவ், டி.டி.கிருஷ்ணமாச்சாரி,

டி.பி.கைத்தான்.

அரசியலமைப்பு

அரசியலமைப்பு என்பது, அரசியல் முறைகளின் அடிப்படைக் கோட்பாடுகளுடைய தொகுப்பாகும். இதன் அடிப்படையிலேயே நாட்டு மக்கள் ஆளப்படுகின்றனர்.

அரசியலமைப்புச் சட்டம் இயற்றும் பணி

அரசியலமைப்புச் சட்டம் இயற்றும் பணி 2 ஆண்டுகள் 11 மாதங்கள் 18 நாட்கள் நடைபெற்றது. 11 திட்டமிட்டக் கூட்டங்களில் அரசியலமைப்புச் சட்டத்தைப் பற்றி கலந்துரையாட 114 நாட்கள் ஆயிற்று.



டாக்டர். பி.ஆர். அம்பேத்கர்

ஜனவரி 26

1929 ஆம் ஆண்டு லாகூரில் நடைபெற்ற இந்தியதேசியக் காங்கிரஸ் மாநாட்டு தீர்மானத்தின்படி 'பூரண சுயராஜ்யம்' 1930 ஆம் ஆண்டு, சனவரி 26ம் நாள் கொண்டாடப்பட்டது. அதனை நினைவு கூறும் வகையில் 1950 ஜனவரி 26ம் நாள் இந்திய அரசியலமைப்புச் சட்டம் நடைமுறைக்குக் கொண்டுவரப்பட்டது.

இந்திய அரசியல் அமைப்பு 22 பாகங்களையும், பனிரெண்டு அட்டவணைகளையும், 449 சரத்துக்களையும் கொண்டது.

அரசியல் அமைப்புச் சட்டத்தின் சிறப்பியல்புகள்

1. முகப்புரை.
2. இறையாண்மை.
3. மதச்சார்பின்மை.
4. நாடாளுமன்ற மக்களாட்சி அரசு.
5. அடிப்படை உரிமைகள் மற்றும் கடமைகள்.
6. அரசு நெறிமுறைக்கோட்பாடுகள்.
7. வயதுவந்தோர் வாக்குரிமை.

அரசியலமைப்புச் சட்டத்தின் சிறப்பியல்புகள்: முகப்புரை

சட்ட அறிமுகமே இந்திய அரசியலமைப்புச் சட்டத்தின் முகப்புரை ஆகும். மக்களே அதிகாரத்தின் தோற்று வாய் என்று இந்திய அரசியலமைப்புச் சட்டத்தின் முகப்புரை கூறுகிறது. இந்தியா ஓர் இறையாண்மையுடைய சமதர்ம, மதச்சார்பற்ற, மக்களாட்சி நாடாக உள்ளது. என முகப்புரைத் தெளிவுபடுத்துகிறது. நீதி, சுதந்திரம், சமத்துவம், சகோதரத்துவம் ஆகியவை நமது நோக்கங்கள் எனவும் அரசியலமைப்புச் சட்டத்தின் முகப்புரை கூறுகிறது.

இறையாண்மை


இந்திய அரசியலமைப்புச்சட்டம் இந்திய மக்களுக்கு முழு உரிமைகளையும் வழங்கியுள்ளது. இது அரசியலமைப்புச் சட்டத்தின் பலபகுதிகளில் குறிப்பாக தேர்தல் என்னும் அதிகாரத்தில் உறுதிசெய்யப்பட்டுள்ளது. மத்திய, மாநில அரசுகள் மக்களிடமிருந்துதான் அதிகாரங்களைப் பெற்றுக்கொள்கின்றன. குறிப்பிட்ட கால இடைவெளியில் மத்திய,

மாநில அரசுகளுக்கு பிரதிநிதிகளை மக்கள் தேர்ந்தெடுக்கின்றனர். இப்பிரதிநிதிகள் அரசின் நிர்வாக அதிகாரங்களை பெற்றுள்ளார்கள். இவர்கள் சட்டமன்றங்களுக்கு பொறுப்பாளர்களாகவும், மக்களுக்கு சட்டமன்றங்களின் வழியாக பணியாற்ற கடமைப்பட்டவர்களும் ஆவர். ஆகவே

இவர்களை தேர்ந்தெடுக்கும் மக்களே உயர்அதிகாரம் மிக்கவர்கள். இதுவே இறையாண்மை கோட்பாட்டின் அடிப்படை ஆகும்.

மதச்சார்பின்மை

இந்திய அரசின் தேசிய குறிக் கோள்களுள் ஒன்று



இந்திய அரசியலமைப்பு முகவுரை

மதச்சார்பின்மை ஆகும். மதச்சார்பின்மையை பின்பற்றும் நாட்டில் மக்கள் மத அடிப்படையில் பாடுபடுத்தப்படுவதில்லை. அனைத்துக் குடிமக்களும் தமது சமயத்தின்படி சுதந்திரமாக வழிபடவும், சமூக மற்றும் அரசியலில் சமமான உரிமைகளை அனுபவிக்கவும் முடியும். இந்திய அரசு எந்தவொரு மதத்தையும் சார்ந்ததல்ல. இந்தியாவில் எல்லா மதங்களுக்கும் சமவாய்ப்பும், சமமதிப்பும் தரப்படுகிறது.

பாராளுமன்ற அரசு முறை

இந்திய அரசியலமைப்புச் சட்டத்தின்படி பாராளுமன்ற அரசு முறை நடைமுறைப்படுத்தப்படுகிறது. அரசின் நிர்வாகக்குழு, சட்டமன்ற நடவடிக்கைகள் இவைகளுக்கு இப்பாராளுமன்றமே பொறுப்பாகும். பாராளுமன்ற அரசு முறையை பொறுப்பு அரசு அல்லது காபினேட் அரசு என்றும் அழைப்பர்.

அடிப்படை உரிமைகள்

அடிப்படை உரிமைகள் என்பன தனிமனிதனுக்கு மிகவும் அவசியமான உரிமைகள் ஆகும். அடிப்படை உரிமைகள், உண்மையான மக்களாட்சி நிலவவும், அனைத்து குடிமக்கள் சமத்துவம்பெறவும் உதவுகிறது. இந்த உரிமைகள் அரசியல் அமைப்புச் சட்டத்தால் பாதுகாக்கப்படுகிறது. தனிமனிதனின் முழு பாதுகாப்பு, முன்னேற்றத்திற்கு இது அவசியமாகிறது. இந்த உரிமைகள் பறிக்கப்பட்டால் உயர்நீதிமன்றம் அல்லது உச்சநீதிமன்றத்தில் முறையிட்டு தீர்வு பெறலாம்.

அடிப்படை உரிமைகள் ஆறு வகைப்படும்

அவையாவன,

1. சமத்துவ உரிமை

சட்டத்தின் முன் அனைவரும் சமம்.

2. சுதந்திர உரிமை

பேச்சு மற்றும் கருத்துகளை வெளியிடும் உரிமை, வாழும் உரிமை, தனிமனித உரிமை மற்றும் பல அடங்கும்.

3. சுரண்டலிலிருந்து பாதுகாக்கும் உரிமை

மனிதனை வியாபாரப்பொருள் ஆக்குதலையும், தொழிலைச்செய்ய கட்டாயப்படுத்துதலையும் மற்றும் குழந்தைத் தொழிலாளர்களையும் தடை செய்கிறது.

4. மதச்சுதந்திர உரிமை

குடிமக்கள் எந்த மதத்தையும் பின்பற்ற உறுதியளிக்கிறது.

5. பண்பாட்டு மற்றும் கல்வி உரிமை

அனைத்து குடிமக்களும் தம்மொழி, கலாச்சாரத்தை, பண்பாட்டைப் பாதுகாக்கும் உரிமை, கல்வி நிறுவனங்களை நடத்தவும் சிறுபான்மையினருக்கு உரிமை அளிக்கப்பட்டுள்ளது.

6. அரசியலமைப்பின்படி தீர்வுகாணும் உரிமை

அடிப்படை உரிமைகள் பறிக்கப்படும் எந்த குடிமகனும் உச்சநீதிமன்றத்தை நேரடியாக அணுக உரிமை அளிக்கிறது.

அரசு நெறிமுறைக் கோட்பாடுகள்

சட்டங்கள் இயற்றும் போதும், அவற்றை நடைமுறைப்படுத்தும் போதும் பின்பற்ற வேண்டிய வழிகாட்டுதல்கள் 'அரசு நெறிமுறைக் கோட்பாடுகள்' எனப்படும். எந்தவொரு சட்டத்தை இயற்றும்போதும் அரசு கண்டிப்பாக இதனைக் கடைபிடிக்க வேண்டும். மக்கள் நலனைப் பாதுகாப்பதே இதன் நோக்கம் ஆகும். இந்த நெறிமுறைக் கோட்பாடுகளை நன்கு வகைகளாக பிரிக்கலாம்.

i) சமூக நலனை அடைய வழிகாட்டும் கோட்பாடுகள்.

ii) காந்தியக் கோட்பாடுகளைச் செயல்படுத்த வழிகாட்டும் கோட்பாடுகள்.

iii) பன்னாட்டுக் கோட்பாடுகள்.

iv) பல்வகையான நெறிக் கோட்பாடுகள்.

சமூக நலனை அடைய வழிகாட்டும் கோட்பாடுகள்

i) இக்கோட்பாடுகள் சமூகநீதியை வலியுறுத்துகின்றன. குடிமக்கள் அனைவருக்கும் வாழ்க்கைத் தேவைகளை வழங்குதல். ஆண், பெண் வேலைக்குச் சமஊதியம் வழங்குதல். வருவாய் ஏற்றத்தாழ்வை நீக்குதல் போன்ற பல நெறிமுறைகளை வலியுறுத்துகின்றது.

ii) காந்தியக் கோட்பாடுகளைச் செயல்படுத்த வழிகாட்டும் கோட்பாடுகள்

இக்கோட்பாடுகள் காந்தியச் சிந்தனைகளை அடிப்படையாகக் கொண்டவை. சமூகத்தில் பின்தங்கியுள்ள, தாழ்த்தப்பட்ட, மலைவாழ் மக்கள் ஆகியோரின் கல்வி மற்றும் பொருளாதாரத்தை முன்னேற்றுதல், கிராம ஊராட்சிகளை உருவாக்குதல், குடிசைத் தொழில்களை வளர்த்தல் போன்றவை.

iii) பன்னாட்டுக் கோட்பாடுகள் பன்னாட்டு அமைதி மற்றும் பாதுகாப்பை வலுப்படுத்துதல்.

iv) பல்வகையான நெறிக் கோட்பாடுகள்.

மேலே கொடுக்கப்பட்டுள்ள

கோட்பாடுகளைத் தவிர, சமநீதி, இலவச சட்ட உதவி, நாடு முழுவதும் அனைவருக்கும் பொதுவான சட்டங்கள் ஆகியவற்றை நடைமுறைப்படுத்துதல் போன்றவை இதில் அடங்கும்.

வயது வந்தோர் வாக்குரிமை

அரசியல் அமைப்பு சட்டத்தில் வயது வந்தோர் வாக்குரிமைத் திட்டத்தின்படி, சாதி, நிறம், மதம், பாலினம், படித்தோர், சொத்து உடைமை ஆகிய வேறுபாடுகளின்றி 18 வயது நிரம்பிய அனைவரும் தேர்தலில் வாக்களிக்க உறுதி செய்யப்பட்டுள்ளது.

அடிப்படைக்கடமைகள்

இந்திய அரசியல் அமைப்புச் சட்டத்தில் இந்தியக் குடிமக்கள் ஆற்றவேண்டிய பல்வேறு கடமைகள் அடங்கியுள்ளன. இக்கடமைகள் "அடிப்படைக் கடமைகள்" எனப்படும்.

அடிப்படைக் கடமைகள்

1) அரசியலமைப்புச் சட்டத்தின்படி நடத்தல் மற்றும் தேசியகீதம், தேசியக் கொடி மற்றும் தேசியச்சின்னங்களுக்கு மதிப்பு அளித்தல்,

2) நாட்டின் விடுதலைப் போராட்ட வீரர்களின் உன்னத உணர்வுகளை நினைத்துப் போற்றுதல்.

3) நமது நாட்டின் இறையாண்மை, ஒற்றுமை மற்றும் ஒருமைப்பாடு இவற்றைப் பேணிக்காத்தல்.

4) நாட்டின் பாதுகாப்பிற்காக அக்கறை கொள்ளல், தேவை ஏற்பட்டால் பாதுகாப்புப் பணியில் ஈடுபடுதல்.

5) சுகோதரத்துவத்தையும், நல்லிணக்கத்தையும் உருவாக்க முனைதல்.

6) நம்முடைய பண்பாடு மற்றும் பன்முகப் பாரம்பரிய கலாச்சாரத்தின் மேன்மையை மதித்துப் பாதுகாத்தல்.

7) காடுகள், ஏரிகள், ஆறுகள், மற்றும் விலங்குகள் போன்ற இயற்கை வளங்களைப் பாதுகாத்தல் மற்றும் தரம் உயர்த்துதல்.

8) அறிவியல் மனப்பான்மை, மனிதநேயம், ஆய்வுமனப்பான்மை ஆகியவற்றை மேம்படுத்துதல்.

9) நாட்டின் பொதுச்சொத்துக்களை அக்கறையுடன் பாதுகாத்தல், வன்முறையைக் கைவிடல்.

10) அனைத்துத் துறைகளிலும் மிகச்சிறந்த நிலையை அடைய முயற்சி

செய்தல்.

11) ஆறு வயது முதல் 14 வயது வரை உள்ள அனைத்துக் குழந்தைகளுக்கும் கல்வி பெறுவதற்கு வாய்ப்பு ஏற்படுத்தித் தருதல்.

இவ்வகையில் மிகுந்த கவனத்துடன் உருவாக்கப்பட்ட இந்திய அரசியலமைப்பானது, சமூக மாற்றத்திற்கும், சமுதாய முன்னேற்றத்திற்கும் நல்வழியை காட்டுகிறது. மேலும், அனைத்து குடிமக்களின் வாழ்க்கைத் தரம் உயரவும் வழிவகை செய்கிறது.

பயிற்சி

1) சரியான விடையை எழுதுக.

- இந்திய அரசியல் நிர்ணய சபையின் முதல் கூட்டம் _____ தலைமையில் நடைபெற்றது.
அ) Dr. இராஜேந்திரபிரசாத் ஆ) Dr. சச்சிதாநந்தசின்கா
இ) Dr. பி.ஆர் அம்பேத்கார்
- நமது அரசியலமைப்புச் சட்டம் நடைமுறைக்கு வந்த நாள் _____.
அ) 26 மார்ச் 1950 ஆ) 26 ஜனவரி 1950 இ) 15 ஆகஸ்ட் 1947
- இந்திய அரசியலமைப்பு முகப்புரை, இந்தியா ஒரு _____ நாடு என கூறுகிறது.
அ) குடியரசு ஆ) ஏதேச்சதிகாரம் இ) முடியாட்சி
- இந்திய மக்களுக்கு முழு உரிமையையும் இந்திய _____ வழங்கியுள்ளது.
அ) பாராளுமன்றம் ஆ) அரசாங்கம் இ) அரசியலமைப்பு
- பாராளுமன்ற முறையில் அரசின் நிர்வாகக் குழுவுக்குப் _____ பொறுப்பாகும்.
அ) மக்களவை ஆ) நீதித்துறை இ) சட்டமன்றம்

II) கோடிட்ட இடத்தை நிரப்புக.

1. இந்தியாவின் முதல் குடியரசுத் தலைவர் _____ஆவார்.
2. இந்திய அரசியலமைப்பு சட்டத்தின் 'சிற்பி' _____ஆவார்.
3. சட்ட அறிமுகமே இந்திய அரசியலமைப்புச் சட்டத்தின் _____ஆகும்.
4. மதச் சார்பின்மை அரசு எந்த _____சார்ந்ததல்ல.
5. _____அரசினை நிறுவுவதே அரசு நெறிமுறைக் கோட்பாட்டின் நோக்கம் ஆகும்.

III) பொருத்துக.

1. அரசியல் நிர்ணய சபை – 26 ஜனவரி 1950
2. வரைவுக் குழு – வரைவுக் குழுவின் தலைவர்
3. Dr. பி.ஆர். அம்பேத்கார் – தொழிலை கட்டாயப்படுத்தி செய்ய வைத்தலுக்குத் தடை
4. குடியரசு தினம் – 9 டிசம்பர் 1946
5. சுரண்டலிலிருந்து பாதுகாக்கும் உரிமை – 29 ஆகஸ்ட் 1947

IV) குறுகிய விடையளி.

1. Dr. பி.ஆர். அம்பேத்கார் பற்றி குறிப்பு வரைக.
2. இந்திய அரசியலமைப்புச் சட்டத்தின் முகப்புரை கூறுவன யாவை ?
3. இந்தியா ஒரு மதச் சார்பின்மை நாடு என நாம் ஏன் கூறுகிறோம் ?
4. அரசியலமைப்பின் படி தீர்வு காணும் உரிமை என்றால் என்ன ?
5. வயது வந்தோர் வாக்குரிமை என்றால் என்ன ?

V) விரிவான விடையளி.

1. இறையாண்மை என்றால் என்ன ? விளக்குக.
2. இந்திய குடிமக்களுக்கு அளிக்கப்பட்டுள்ள அடிப்படை உரிமைகளை விவரி.
3. அடிப்படைக் கடமைகள் என்பவை யாவை ? அவற்றுள் ஏதேனும் ஐந்தினைக் குறிப்பிடுக.